

# ई-नगर पालिका: अब जल कर भी ऑनलाइन हुआ

पहले दिन 25 हजार रुपए की ऑनलाइन रसीदें काटीं

सिटी रिपोर्टर | ग्वालियर

शहर के जल उपभोक्ताओं के लिए नगर निगम ने जलकर को ऑनलाइन कर दिया है। यह व्यवस्था शुक्रवार से चालू की गई है। नगर निगम परिषद के अंतर्गत पीएचई के पांच उपखंड है। इनमें से सबसे पहले थाटीपुर क्षेत्र के उपखंड को ऑनलाइन किया गया है। यहां पहले दिन जलकर की 25 हजार की ऑनलाइन रसीद काटी गईं। अब धीरे-धीरे चार उपखंड क्षेत्र के जलकर दाताओं को ऑनलाइन कर दिया जाएगा। नगर निगम द्वारा खुद का सॉफ्टवेयर बनाकर अब तक संपत्तिकर और जलकर की

ऑनलाइन वसूली की जाती थी।

नगरीय आवास एवं विकास विभाग ने प्रदेश में ई-नगर पालिका की शुरुआत की है। इसके अंतर्गत संपत्तिकर और जलकर दोनों को समाहित करना है। पहले चरण में संपत्तिकर को ऑनलाइन कर दिया गया। प्रदेश स्तर पर बेहतर प्रदर्शन करने वाली नगर पालिकों की पहली बार रैंकिंग की गई है। इसमें प्रथम और द्वितीय स्थान तय किए गए हैं। पहले स्थान पर उज्जैन और दूसरे पर ग्वालियर आया है। इसकी परख अप्रैल 2019 की वसूली के आधार पर की गई है। ग्वालियर नगर निगम ने 44.8 करोड़ रुपए से ज्यादा की वसूली कर 10,383 रसीदें काटी हैं। जबकि पिछले साल अप्रैल में केवल 80 रसीदें काटी थीं।